



MALTA

# FIL-QORTI TAL-MAGISTRATI TA' MALTA

**Magistrat Francesco Depasquale**

LL.D. LL.M. (IMLI)

**Illum l-Hamis, 4 ta' Ottubru 2018**

Rikors Numru 138/2015

**Cassar & Cooper Limited  
(C 2871)**

vs

**Stephania Micallef (ID 419980M) u Anthony Micallef (ID 239880M)**

Il-Qorti,

## 1. Premessi

1. Rat ir-rikors promotur ippresentat fil-11 ta' Mejju 2015 fejn is-socjeta rikorrenti talbet lill-Qorti tikkundanna lill-intimati:

*Trodd(u) lura s-somma globali ta' tmint elef, disa mija u eltt Euro u sebgha u sittin centezmu (€8,903.67), liema somma hija minnkom dovuta stante li thallset indebitament fil-forma ta' salarju ghal xoghol u sahra lill-intimata Stephania Micallef skond kalkolu zbaljat hekk kif ser jigi provat fil-mertu tal-kawza, jew kull somma ohra verjuri li dina l-Onorabbli Qorti jidhrilha xierqa, prevja kwalsiasi dikjarazzjoni necessarja w opportuna.*

*Illi minkejja li l-intimati gew debitament interpellati sabiex ihallsu l-ammont surriferit, dawn dejjem baqghu inadempjenti u ghalhekk kellha ssir din il-kawza.*

*Bl-ispejjez u bl-imghaxijiet kollha skond il-ligi, inkluzi dawk tal ittra ufficjali bin-numru 1637/14 u bl- ingunzjoni in subizzjoni tal-intimati.*

2. Rat ir-risposta ta' l-intimati **Stephania Micallef u Anthony Micallef** ippresentata fis-26 ta' Mejju 2015 fejn laqa' ghal dak mitlub billi qajjem is-segweni difizi:
  1. *Illi fl-ewwel lok jigi rilevat illi l-konvenuta Anthony Micallef mhuwiex il-legittimu kontraddittur peress illi hu qatt ma kien impjegat mas-socjeta' attrici, u t-talba tas-socjeta' attrici tikkoncerna biss hlas zejjed fil-forma ta' salarju ghal xoghol u sahra lil Stephania Micallef u mhux lil Anthony Micallef u ghalhekk ghandu jigi liberat mill-osservanza tal-gudizzju;*
  2. *Illi sussidjarjament u minghajr pregudizzju jigi rilevat illi t-talba tas-socjeta' attrici hija nfondata kemm fattwalment kif ukoll legalment stante illi mhuwiex minnu illi l-konvenuta Stephania Micallef thallas somom zejda fil-forma ta' salarju ghal xoghol u sahra lill-intimat Stephania Micallef skond kalkolu zbalajat maghmul mill-accountant stess tas-socjeta' attrici u dan kif se jirrizulta ahjar fit-trattazzjoni ta' din il-kawza u kwindi t-talba tas-socjeta' attrici ghandha tigi respinta bl-ispejjez kontra taghha;*
  3. *Illi inoltre jgi rilevat illi l-konvenuta kienet ilha tahdem mas-socjeta' attrici ghal madwar tmintax-il sena u tul dan il-perjodu kollu qatt ma inghatat kuntratt bil-miktub tal-kundizzjonijiet tax-xoghol taghha inkluz l-ammont ta' paga taghha. Ghalkemm il-konvenuta giet mgharrfa illi minn Jannar tas-sena elfejn u tmax (2012) hija kienet se tibda tinghata zieda mal-paga illi kellha precedentement hija qatt ma giet mgharraf ezattament b'kemm kienet se tizdidilha l-paga. Fi kliem iehor, hija giet mgharrfa biss illi kienet se tizdiedilha l-paga izda qatt ma giet mgharrfa b'kemm kienet se tizdiedilha u ghalhekk s-socjeta' attrici ma tistax issa tallega illi l-konvenuta thallaset ammont zejjed stante illi l-istess socjeta' attrici lanqas biss kienet infurmat lill-konvenuta b'kemm kienet se tizdiedilha l-paga;*
4. Rat illi fid 9 ta' Gunju 2017, l-intimati talbu illi jressqu eccezzjoni ta' preskrizzjoni ai fini tal-Artikolu 1027 tal-Kodici Civili, ghal liema talba s-socjeta rikorrenti oggezzjonat fit 12 ta' Lulju 2017.
5. Rat illi fl-24 ta' Lulju 2017 il-Qorti accettat bhala eccezzjoni ulterjuri l-eccezzjoni tal-preskrizzjoni ai fini tal-Artikolu 1027 tal-Kodici Civili.

## 2. Provi

1. Rat l-affidavit ta' **David Scerri**, Direttur tal-Finanzi tas-socjeta rikorrenti, ippresentat fis 7 ta' Settembru 2015.
2. Rat l-affidavit ta' **Mario Debono**, Deputy General Manager tas-socjeta rikorrenti, ippresentat fis-7 ta' Settembru 2015.
3. Rat l-affidavit ta' **Ray Buttigieg**, General Manager tas-socjeta rikorrenti, ippresentat fit 22 ta' Ottubru 2015.

4. Rat l-Affidavit ta' **Stephania Micallef** ipprezentat fis 26 ta' Novembru 2015 (fol 51 sa 64)
5. Rat l-Affidavit ta' **Anthony Lawrence Micallef** fis 26 ta' Novembru 2015
6. Rat l-Affidavit ulterjuri ta' Stephania Micallef ipprezentat fl-4 ta' Frar 2016.
7. Rat l-Affidavit ta' **Melissa Ghirxi** ipprezentat fl-14 ta' April 2016.
8. Rat l-Affidavit ta' l-intimaat **Marvin Ghirxi** ipprezentat fl-14 ta' April 2016.
9. Semghet x-xhieda in kontro ezami ta' Melissa Ghirxi moghtija fit 30 ta' Mejju 2016.
10. Semghet ix-xhieda in kontro ezami ta' David Scerri moghtija fil 5 ta' Ottubru 2017.
11. Semghet ix-xhieda in kontro ezami ta' Mario Debono moghtija fil 5 ta' Ottubru 2017.
12. Semghet ix-xhieda in kontro ezami ta' Ray Buttigieg moghtija fit 13 ta' Novembru 2017.
13. Semghet ix-xhieda in kontro ezami ta' Marvin Ghirxi moghtija fit 13 ta' Novembru 2017 u fis 7 ta' Dicembru 2017 u rat id-dokumentazzjoni minnu pprezentata.
14. Semghet ix-xhieda in kontro ezami ta' Stephania Micallef moghtija fil 15 ta' Marzu 2018.
15. Rat illi fil 15 ta' Marzu 2018 il-partijiet ddikjaraw illi ma kellhomx aktar provi w il-kawza setghet tithalla ghas-sottomissjonijiet finali.
16. Rat is-sottomissjonijiet tas-socjera rikorrenti ipprezentati fit 3 ta' Mejju 2018.
17. Rat is-sottomissjonijiet ta' l-intimat ipprezentati fil 25 ta' Gunju 2018.
18. Rat illi fil 25 ta' Gunju 2018 il-kawza giet differita ghas-sentenza ghallum.

### **3. Konstatazzjonijiet fattwali.**

1. Jirrizulta, mill-provi presentati, illi s-socjeta rikorrenti kienet impjegat lill-intimata fis-sena 2003 bhala clerk u l-intimata baqghet impjegata mas-socjeta intimata u bdiet tinghata responsabbiltajiet oghla tant illi hija kienet tmexxi d-Dipartiment tal-General Sales Agency illi kellha s-socjeta rikorrenti tal-kumpanija Emirates Sky Cargo flimkien ma' persuna ohra, ossija Marvin Ghirxi.
2. Jirrizulta illi, mument minnhom, ghas-sajf tas-sena 2011, Marvin Ghirxi kien avza lis-socjeta rikorrenti, u partikolarment lill Mario Debono, illi kien responsabbli mid-Dipartiment tal-General Sales Agency, illi huwa flimkien ma' l-intimata Stephania Micallef kienu inghataw offerta ta' impjieg ahjar u kienu qieghdin jikkunsidraw illi jitolqu.
3. Jirrizulta illi sussegwentement Mario Debono ltaqa' ma' Marvin Ghirxi sabiex jistharreg minghandu x'kienet din l-offerta ahjar u gharraf lill Ghirxi illi kien ser jiddiskuti s-sitwazzjoni mal-Bord tas-socjeta rikorrenti filwaqt illi ma tahx indikazzjoni dwar x'kellha tkun il-paga l-gdida.

4. Jirrizulta illi l-Bord tas-socjeta rikorrenti eventwalment iddiskutiet l-paga ta' l-intimata u Ghirxi u qablet illi l-paga taghha kellha tizzied b'effett minn l-1 ta' Jannar 2002, u ta' dan Mario Debono kellu jgharraf lill-intimata peress illi d-Dipartiment kienet taqa' taht ir-responsabbiltajiet tieghu.
5. Jirrizulta illi fl-24 ta' Novembru 2011 Mario Debono kellem lill-intimata kif ukoll lill Marvin Ghirxi flimkien ma' Raymond Buttigieg, illi huwa l-General Manager tas-socjeta rikorrenti, fejn gharrafhom verbalment biz-zieda illi kienet ser tinghata.
6. Jirrizulta illi sussegwentement, dakinhar stess, fl-14.20pm (fol 28), Mario Debono kiteb lill-membri tal-Bord u gharrafhom b'dan li gej:  
  
*“we have early this morning spoken to Marvin and Stephania along the lines that we will give them €1,700 + €200 petrol allowance as from 1st January 2012. This was well received by them.”*
7. Jirrizulta illi sa Dicembru 2011, il-payslip ta' l-intimata (fol 43) kienet tindika illi l-*'basic salary'* ta' l-intimat kien ta' €1,236 salv hlasijiet ta' overtime.
8. Jirrizulta illi f'Jannar 2012, il-payslip ta' l-intimata (fol 14) bdiet tindika illi l-*'basic salary'* ta' l-intimat issa kienet ta' €1,900 salv hlasijiet ta' overtime.
9. Jirrizulta illi la l-management tas-socjeta rikorrenti u wisq anqas l-intimat stess ma' indunaw illi kien hemm zball fil-paga illi kienet qed tinhareg lill-intimat kull xahar.
10. Jirrizulta illi kien biss f'Marzu tas-sena 2014 illi David Scerri, li huwa l-Finance Director tal-Accounts Department tas-socjeta rikorrenti, intebah li l-intimata kien qiegheda tithallas €200 aktar milli kien dovut, u dana sa minn Jannar tas-sena 2012.
11. Jirrizulta illi, fl-20 ta' Marzu 2014, is-socjeta rikorrenti, u precizament Raymond Buttigieg li kien General Manager, David Scerri, li kien Financial Manager u Mario Debono ltaqghu ma' l-intimata u gharrfuha bl-izball kiened qed tithallas aktar milli kien dovut.
12. Jirrizulta illi l-intimata minnufih irrifjutat illi taccetta dana l-izball u insistiet illi s-socjeta rikorrenti kellha terfa kull spiza filwaqt illi oggezzjonat illi titranga l-paga taghha sabiex tirrifletti dak illi s-socjeta rikorrenti kienet qed tippretendi li kellha tithallas.
13. Jirrizulta illi eventwalment, s-socjeta rikorrenti ghalqet id-Dipartiment tal-General Sales Agency minhabba li ma kienetx qed tirrendi kif mixtieq u b'effett mis-27 ta' Awissu 2014 l-intimata ma' baqghetx impjegata tas-socjeta rikorrenti. (fol 39)
14. Jirrizulta illi, nelfrattemp, fit-28 ta' Mejju 2014, is-socjeta rikorrenti baghtet Ittra Ufficjali Nru 1637/14 lill-intimati fejn talbithom jirrifondi s-somma ta' hamest elef u tmien mija (€5,800) bhala salarju zejjed u s-somma ta' elfejn, mija u tlieta u erbghin Euro u tlieta u hamsin centezmu (€2,143.53) bhala sahra zejda. (fol 47)
15. Jirrizulta illi sussegwentement, meta bdew il-proceduri odjerni, s-socjeta rikorrenti talbet ir-rifuzjoni tas-somma ta' tmint elef, disgha mija u tlett Euro u sebgha u sittin centezmu (€8,903.67) ossija sitt elef, hames mija u erbghin Euro (€6,540) f'salarju zejjed bejn l-1 ta' Jannar 2012 u id-19 ta' Settembru 2014 u elfejn tlett mija u tlieta u sittin Euro u sebgha u sittin centezmu (€2,363.67) bhala sahra zejda imhallsa ghall-istess periodu.

#### 4. Konsiderazzjoni legali

1. L-azzjoni odjerna hija wahda ta' '*indebitio solutio*' magħmulha abbazi tal-Artikolu 1023 tal-Kap 16 illijiprovdi dan li gej:

*(1) Dak li mingħajr jedd ikun irċieva l-ħlas ta' somma ta' flus għandu, jekk ikun għamlu b'mala fidi, irodd sew il-kapital kemm ukoll l-imgħaxijiet minn dak in-nhar tal-ħlas.*

*(2) Iżda, jekk ikun għamlu b'bona fidi, mhux obligat irodd ħlief il-kapital biss*

2. Fil-kawza fl-ismijiet "**Anna Maria Gauci et vs Salvino Farrugia et**" deciza mill-Qorti tal-Appell (Superjuri) fl-24 ta' Gunju 2016 intqal is-segweni dwar tali azzjoni:

*L-azzjoni indebiti solutio hija mahsuba biex kull min jirċievi sew xjentament jew bi zball haga li hu ma kellux jiehu la taht obligazzjoni civili u lanqas naturali għandu jroddha lil dak li minn għandu jkun irceviha bla jedd (Artikolu 1021 tal-Kodici Civili). Inolte kull min billi jahseb, bi zball, li hu debitur ihallas dejn, għandu jedd jitlob il-ħlas lura minghand il-kreditur (Artikolu 1022(1) tal-Kodici Civili).*

*Huwa ritenut li l-elementi li jridu jigu ppruvati biex tirnexxi azzjoni ta' ħlas indebitu huma dawk imfissra fis-sentenza ta' din il-Qorti, tat-8 ta' Mejju 2001, fil-kawza fl-ismijiet Paul Camilleri v. Silvio Mifsud et, fejn jinsab irritenut illi:*

*"L-attur kellu jekk ried jittanta l-azzjoni tal-indebitu b'success l-obbligu li jipprova t-tlett elementi tal-azzjoni. Dawn huma:-*

- (a) Illi huwa hallas l-ammont minnu reklamat.*
- (b) Li dak li hallas ma kienx minnu dovut lil min hallsu.*
- (c) Li kien hekk hallas minhabba zball."*

*Inolte huwa principju generali accettat li l-ligi tagħti l-azzjoni għar-radd tal-ħlas mhux misthoqq mhux biss meta kull ma thallas ma kienx misthoqq imma wkoll meta, għalkemm xi ħlas kien misthoqq, thallas iżjed minn kemm kien misthoqq, u jekk jigri hekk, min ihallas jista' jfittex għar-radd taz-zejjed imhallas. Biex ir-radd tal-ħlas mhux misthoqq jista' jintalab bil-jedd jenhtieg li dan il-ħlas ikun sar bi zball u dana l-iżball ikun di fatto. (Kollez. Vol. XXIX.pt.II p.453).*

3. Il-principji tal-azzjoni tal-'*indebitio solutio*' a tenur tal-Artiklu 1023 gew anke diskussi fir-reqqa fil-kawza '**Maria Galea vs Grace Borg**' deciza mill-Prim Awla tal-Qorti Civili fit-12 ta' Ottubru 2005 u kkonfermata mill-Qorti tal-Appell fid-29 ta' Frar 2008, fejn intqal is-segweni:

*Huwa principju guridiku stabbilit illi rigwardata l-materja mill-punto di vista ta' l-Artikolu 1022, biex ikun hemm lok għar-ripetizzjoni ta' indebitu jehtieg li jissussistu dawn l-elementi kostituttivi, u cjoe: (a) li jkun sar pagament; (b) li dan il-pagament ma kienx dovut; (c) li l-pagament ikun sar bi zball. Jispetta lil min jipproponi l-azzjoni li jipprova l-ħlas, l-inezistenza tal-causa solvendi u l-iżball.*

*Riferibilment ghat-tieni element li bhall-ewwel wiehed jghodd ukoll ghal kaz ta' indebitu ex re (Artikolu 1147) jinsab spjegat illi "jista' jkun hemm pagament mhux dovut f'diversi ipotesijiet u wahda minn dawk l-ipotesijiet hu meta l-pagament ikun jidderiva minn titolu annullabbli, rexxindibbli, rizolubbli u revokabbli, u jkollu kontra tieghu eccezzjoni perentorja tajba biex tidstruggih, mhux biss civilment, imma anke naturalment" (Kollex. Vol. XLV pIII p782). Ghal dak li jikkoncerna l-element ta' l-izball il-gurisprudenza taghna, filwaqt li tosserva d-distinzjoni illi fil-kaz ta' l-accipiens il-hlas irid ikun ricevut minnu "sew xjentement jew bi zball" (Artikolu 1021), fil-kaz tas- solvens li jkun hallas jibbasta l-izball. Zball dan skond is-sentenza a Vol. XXXIII pII p332, "irid ikun zball ta' fatt, u mhux ta' dritt jew injoranza tal- ligi" mentri invece, skond is-sentenza precitata a Vol. XLV pIII p782 "minghajr distinzjoni bejn zball ta' fatt u zball ta' dritt, sakemm l-izball ta' dritt ikun il-kawza unika jew principali tal-pagament u l-haga ma tkunx dovuta lanqas ghall-obbligazzjoni naturali". Huwa pacifiku, però, illi "jekk ma ssirx il-prova ta' dak l-izball fis-solvens u b'mod specjali jekk issir il- prova li dak is-solvens kien jaf bic-cirkustanzi li mhabba fihom ma kienx tenut ghall-hlas, allura ma ghandux dritt ghar-ripetizzjoni ta' dak li hallas"*

4. Jirrizulta illi, fil-mori tal-kawza, l-intimati qajjmu l-eccezzjoni ta' preskrizzjoni a tenur tal-Artikolu 1027, illi jipprovdni dan li gej:

*L-azzjoni biex jintalab lura dak li jkun inghata minghajr ma kien imiss, meta ma tkunx waqghet bil-preskrizzjoni bis-sahha tad-dispożizzjonijiet migjuba taht it-titolu dwar il-preskrizzjoni, taqa' bil-preskrizzjoni bl-eghluq ta' sentejn minn dak in-nhar illi dak li lulu tmiss l-azzjoni jikxef l-izball.*

5. Jirrizulta illi fil-kawza '**Nutar Dr Joseph H Saydon vs Francesca Saveria sive Frances Mifsud**' deciza mill-Qorti tal-Appell (Sede Inferjuri) fit 18 ta' Gunju 2018 intqal is-segwenti:

*31. B'referenza ghall-argument li taghmel il-konvenuta fl-appell taghha, jigi enfasizzat illi dan l-artikolu tal-ligi ma jghidx, "minn dak in-nhar illi dak li lulu tmiss l-azzjoni seta' jikxef l-izball" izda "minn dak in-nhar illi dak li lulu tmiss l-azzjoni jikxef l-izball.*

*32. Ladarba din il-qorti qeghda tqis illi l-izball inkixef mill-attur fl-2015, it-terminu ta' preskrizzjoni skont l-Artikolu 1027 tal-Kodiċi Ċivili (sentejn) beda jiddekorri minn tali zmien.*

## 5. Konsiderazzjonijet Finali

1. Jirrizulta ben ippruvat illi l-intimata, sa' Dicembru tas-sena 2011 kien qieghed jippercepixxi '*Basic Pay*' ta' elf mitejn sitta u tletin Euro (€1236) fuq bazi '*gross*'
2. Jirrizulta ben ippruvat ukoll illi f'Novembru tas-sena 2011 is-socjeta rikorrenti kienet iddecidiet illi zzid il-paga ta' l-intimata b'effett mill-bidu ta' Jannar 2012 ghal elf u sebgha mija (€1,700) bhala '*Basic Pay*' fuq bazi '*gross*' u mitejn Euro (€200) bhala fuel allowance, illi kellha tinghadda lill-intimata permezz ta' pagament separat. Dana huwa anke rifless fil-korrispondenza illi Mario Debono, illi kien is-superjur ta' l-intimata, baghat lis-socjeta

rikorrenti, fejn ikkonferma li l-intimata kienet mgħarrfa b'dawna l-arrangement godda, fil-presenza ta' Ray Buttigieg.

3. Jirrizulta illi fl-ewwel 'pay slip' ta' Jannar 2012, erronjament David Scerri, li huwa l-Financial Controller tas-socjeta rikorrenti, indika erronjament bhala 'basic pay' is somma ta' elf u disgha mitt Euro (€1,900) flok elf u sebgha mitt Euro (€1,700) kif propost lill-intimata u minnha accettat.
4. Jirrizulta illi kien biss f'Marzu tas-sena 2014, waqt illi s-socjeta rikorrenti kienet qed taghmel ezercizzju biex tipprova tifhem u tevalwa ghaliex l-operazzjoni illi fiha kienet taħdem l-intimata ma kienetx qieghda trendi qliegh, illi intebhet, tramite David Scerri, illi attwalment kien sar zball fejn l-intimata kienet qieghed tithallas aktar paga milli dik lilha dovuta.
5. Jirrizulta illi fl-20 ta' Marzu 2014 is-socjeta rikorrenti iltaqghet mal-intimata biex tispjegalha l-izball illi kien sar izda l-intimata minnufih caħdet kull talba illi sariltilha.
6. Jirrizulta illi fit-28 ta' Mejju 2014 is-socjeta rikorrenti bagħtet Ittra Ufficjali lill-intimati, Ittra Ufficjali Nru 1637/14
7. Jirrizulta illi s-socjeta rikorrenti qieghda tikkontendi illi sar is-segweni pagament ta' salarju zejjeđ: (fol 19)

- Jannar sa Dicembru 2012 - €200 x 12-il xahar	€2,400
- Jannar sa Dicembru 2013 - €200 x 12-il xahar	€2,400
- Jannar sa 19 Settembru 2014 - €200 x 8.68-il xahar	€1,740
<b>TOTAL:</b>	<b>€6,540</b>
8. Jirrizulta illi s-socjeta rikorrenti qieghda tikkontendi illi sar is-segweni pagament ta' salarju zejjeđ: (fol 19)

- Jannar sa Dicembru 2012	€1005.88
- Jannar sa Dicembru 2013 - €200 x 12-il xahar	€960.88
- Jannar sa 19 Settembru 2014 - €200 x 8.68-il xahar	€396.91
<b>TOTAL:</b>	<b>€2,363.67</b>
9. Jirrizulta illi s-socjeta rikorrenti intebhet bl-izball f'Marzu tas-sena 2014 u, wara laqgha inkonklussiva fl-istess xahar, fit 28 ta' Mejju 2014 bagħtet Ittra Ufficjali għar-rifzujoni ta' dawna l-flejjes – għaldaqstant l-ecezzjoni imqajjma mill-intimat illi l-azzjoni hija preskritta bit-trapass tas-sentejn a tenur tal-Artikolu 1027 ma tissusstix stante illi tali periodu jibda jidekorri **minn meta** s-socjeta rikorrenti giet a korrent ta' l-izball.
10. Jirrizulta car illi sar zball da' parte tas-socjeta rikorrent fejn bdiet thallas lill-intimata paga basika ta' elf u disgha mija (€1,900) flok dik ta' elf u sebgha mija (€1,700) kif intenzjonat mis-socjeta rikorrent, liema zball sar mill-Financial Manager tas-socjeta rikorrent David Scerri.
11. Jirrizulta illi l-verzjonijiet tal-fatti kif deskritti mix-xhieda tas-socjeta rikorrenti, ossija David Scerri, Mario Debono u Raymond Buttigieg huma ferm aktar verosimili u kredibbli minn dawk prodotti mill-intimati.

12. Jirrizulta, madanakollu, illi kienet is-socjeta rikorrenti illi ghamlet l-izball originalment u ma jidhrx ippruvat mala fidi fil-konfront ta' l-intimata meta kienu qed isiru tali pagamenti fuq bazi mensili, u ghalhekk ghandhom japplikaw id-dettami tal-Artikolu 1023(2) tal- Kap 16.
13. Jirrizulta illi Stephania Micallef u Anthony Lawrence Micallef ilhom mizzewgin sa mill 14 ta' Awissu 2012 izda fit 30 ta' Novembru 2012 il-komunjoni tal-akkwisti gie xolt b'digriet tal-Qorti Civili (Sezzjoni Guridizzjoni Volontarja) ta' dakinhar stess (fol 68), u ghalhekk jirrizulta illi meta nbew il-proceduri odjerni, komunjoni tal-akkwisti ma kienx in operazzjoni, bir-rizultat illi l-intimat Anthony Lawrence Micallef ma ghandhux jaghmel tajjeb ghal dak illi tista tigi kkundannata martu Stephania Micallef. Ghalhekk l-eccezzjoni mressqa mill-istess Anthony Lawrence Micallef tirrizulta ippruvata.

## 6. Konkluzjoni

Il-Qorti,

Wara illi rat il-provi kollha prodotta quddiemha u semghet ix-xhieda kif ukoll rat id-dokumentazzjoni esebita,

Wara illi rat is-sottomissjonijiet ta' l-abbli difensuri taz-zewgt partijiet

Tghaddi biex taqta u tiddeciedi l-kaz billi

**Tilqa** l-ewwel eccezzjoni ta' l-intimati u tillibera mill-osservanza tal-gudizzju lill Anthony Micallef,

**Tichad** il-kumpliment tal-eccezzjonijiet intimati,

**Tilqa** t-talba attrici kif dedotta, salv dak fuq gia indikat, u ghalhekk

**Tikkundanna** lill intimata Stephania Micallef thallas lis-socjeta rikorrenti Cassar & Cooper Limited is-somma ta' **tmint elef, disa mija u eltt Euro u sebgha u sittin centezmu (€8,903.67** kif ahjar deskritti fir-rikors promotur.

**Spejjez** kollha tal-proceduri odjerni, salv dawk ta' Anthony Micallef illi ghandhom ikunu a kariku tas-socjeta rikorrenti, u **Imghax** kalkolabbli millum sad-data tal-pagament effettiv ikun a kariku ta' l-intimata Stephania Micallef.

**Magistrat Francesco Depasquale**

**Rita Sciberras**  
Deputat Registratur